

# REGIONAL NEWS UNIT, AIR CUTTACK

Mid-day Bulletin (2.32PM)

16 April – 2024

News Editor : Tapan Kumar Maharana

\*\*\*\*\*

## ମୁଖ୍ୟ ସମ୍ବାଦ

- ଚୈତ୍ର ନବରାତ୍ରୀର ମହାଷ୍ଟମୀ ଅବସରରେ ଦେଶବାସୀଙ୍କୁ ଶୁଭେଚ୍ଛା ଜଣାଇଲେ ପ୍ରଧାନମନ୍ତ୍ରୀ
- ଭୁବନେଶ୍ୱରରେ ପ୍ରଭୁ ଶ୍ରୀଲିଙ୍ଗରାଜଙ୍କ ରୁକୁଣା ରଥ ଯାତ୍ରା ଆରମ୍ଭ
- ପ୍ରକାଶ ପାଇଲା ୨୦୨୩ ମସିହା ସିଭିଲ୍ ସର୍ଭିସ୍ ମେନ୍ ପରୀକ୍ଷା ଫଳ
- ଦ୍ୱିତୀୟ ରାଙ୍କ ହାସଲ କଲେ ଓଡ଼ିଶାର ଅନିମେଶ ପ୍ରଧାନ
- ଆଉ ୨୧ ବିଧାନସଭା ଆସନ ପାଇଁ ବିଜେପିର ପ୍ରାର୍ଥୀ ଘୋଷଣା

ଏବଂ

- ରାଜ୍ୟରେ ଜାରି ରହିଛି ଗ୍ରୀଷ୍ମ ପ୍ରବାହ; ଅପରାହ୍ଣ ସାଢ଼େ ଦୁଇଟା ସୁଦ୍ଧା ୬ଟି ସ୍ଥାନର ତାପମାତ୍ରା ୪୦ ଡିଗ୍ରୀ ଉପରେ

## ମହାଷ୍ଟମୀ ଶୁଭେଚ୍ଛା

ଚୈତ୍ର ନବରାତ୍ରୀର ଆଜି ମହାଷ୍ଟମୀ । ଏହି ଅବସରରେ ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଦେଶବାସୀଙ୍କୁ ଶୁଭେଚ୍ଛା ଜଣାଇଛନ୍ତି । ସୋସିଆଲ ମିଡିଆ ଏକ୍ସରେ ବାର୍ତ୍ତା ଦେଇ ପ୍ରଧାନମନ୍ତ୍ରୀ କହିଛନ୍ତି, ଦୁର୍ଗା ଅଷ୍ଟମୀର ଅଭିଷ୍ଟ ଦେବୀ ମାଆ ମହାଗୌରୀ ସମସ୍ତଙ୍କ ଜୀବନରେ ସୁଖ, ଶାନ୍ତି ଓ ସମୃଦ୍ଧି ଆଣି ଦିଅନ୍ତୁ । ପବିତ୍ର ମହାଷ୍ଟମୀରେ ରାଜ୍ୟବାସୀଙ୍କୁ ଶୁଭେଚ୍ଛା ଜଣାଇବା ସହ **ରାଜ୍ୟପାଳ** ରଘୁବର ଦାସ ସୋସିଆଲ ମିଡିଆ ଏକ୍ସରେ ମାଆଙ୍କ ନିକଟରେ ଜନସାଧାରଣଙ୍କ ସୁଖସମୃଦ୍ଧି କାମନା କରିଛନ୍ତି । ପବିତ୍ର ଅଶୋକାଷ୍ଟମୀ ତଥା ମହାପ୍ରଭୁ ଶ୍ରୀ ଲିଙ୍ଗରାଜଙ୍କ ରୁକୁଣା ରଥଯାତ୍ରା ଅବସରରେ **ମୁଖ୍ୟମନ୍ତ୍ରୀ** ନବୀନ ପଟ୍ଟନାୟକ ଶୁଭକାମନା ଜଣାଇ ସୋସିଆଲ ମିଡିଆ ଏକ୍ସରେ ଲେଖିଛନ୍ତି, ମହାଦେବଙ୍କ ଆଶୀର୍ବାଦ ସମସ୍ତଙ୍କ ଉପରେ ରହୁ । ସମସ୍ତଙ୍କ ଜୀବନ ସୁଖ, ସମୃଦ୍ଧିରେ ପରିପୂର୍ଣ୍ଣ ହେଉ । ସାମାଜିକ ଗଣମାଧ୍ୟମ ଏକ୍ସରେ ଶୁଭେଚ୍ଛା ଜଣାଇ **କେନ୍ଦ୍ରମନ୍ତ୍ରୀ** ପବିତ୍ର ଅଶୋକାଷ୍ଟମୀ ଓ ପ୍ରଭୁ ଲିଙ୍ଗରାଜଙ୍କ ରୁକୁଣା ରଥଯାତ୍ରା ଅବସରରେ ସମସ୍ତଙ୍କ କଲ୍ୟାଣ କାମନା କରିଛନ୍ତି ।

## ଅଶୋକାଷ୍ଟମୀ

ପବିତ୍ର ଅଶୋକାଷ୍ଟମୀରେ ଆଜି ଭୁବନେଶ୍ୱରରେ ପ୍ରଭୁ ଶ୍ରୀ ଶ୍ରୀ ଲିଙ୍ଗରାଜଙ୍କର ରୁକୁଣା ରଥଯାତ୍ରା ଅନୁଷ୍ଠିତ ହେବ । ପ୍ରଭୁ ଶ୍ରୀ ଲିଙ୍ଗରାଜ ସାଙ୍ଗରେ ଦୋଳଗୋବିନ୍ଦ ଏବଂ ଭଉଣୀ ରୁକୁଣୀଙ୍କୁ ଧରି ରାମେଶ୍ୱର ମନ୍ଦିର ଅଭିମୁଖେ ଯାତ୍ରା କରିବେ । ରଥଟଣା ପାଇଁ ମଧ୍ୟାହ୍ନ ସାଢ଼େ ୧୨ଟାରେ

ପହଣ୍ଡି ନୀତି ସମ୍ପନ୍ନ ହୋଇଛି । ଅପରାହ୍ଣରେ ରଥ ଚଣା ଯିବ ବୋଲି ଶ୍ରୀ ଲିଙ୍ଗରାଜ ମନ୍ଦିର ପ୍ରଶାସନ ପକ୍ଷରୁ ସୂଚନା ମିଳିଛି । ଗତକାଳି ରାତିରେ ରଥଖଳାରେ ଥିବା ରଥ ପ୍ରତିଷ୍ଠା କାର୍ଯ୍ୟ ବିଧି ମୁତାବକ ସମ୍ପନ୍ନ ହୋଇଛି । ରଥ ପ୍ରତିଷ୍ଠା ପାଇଁ ମରୀଚି କୁଣ୍ଡରୁ ଦୁଇ କଳସ ପାଣି ରଥଖଳାକୁ ଅଣାଯାଇଥିଲା । ରଥଖଳା ପରିସରରେ ଥିବା ବେଦିରେ ପୁରୀ ମହାରାଜାଙ୍କ ନିର୍ଦ୍ଦେଶରେ ଆସିଥିବା ପୁରୀ ରାଜଗୁରୁ ଏବଂ ମନ୍ଦିର ପୁରୋହିତ ମନୋରଞ୍ଜନ ଦାଶଙ୍କ ସହ କ୍ଷେତ୍ରବାସୀ ବ୍ରାହ୍ମଣ ନିଯୋଗର ୧୮ଜଣ ସେବାୟତ ରଥ ପ୍ରତିଷ୍ଠା କାର୍ଯ୍ୟ ସମ୍ପାଦନ କରିଥିଲେ ।

## **ସିଭିଲ୍ ସର୍ଭିସ୍ ମେନ୍ ପରୀକ୍ଷା ଫଳ**

କେନ୍ଦ୍ରୀୟ ଲୋକସେବା ଆୟୋଗ ଦ୍ଵାରା ପରିଚାଳିତ ୨୦୨୩ ପ୍ରଶାସନିକ ସେବା ମୁଖ୍ୟ ପରୀକ୍ଷା-ସିଭିଲ୍ ସର୍ଭିସ୍ ମେନ୍ ପରୀକ୍ଷା ଫଳ ଆଜି ପ୍ରକାଶ ପାଇଛି । ଏଥିରେ ୧ ହଜାର ୧୬ ଜଣ ପରୀକ୍ଷାର୍ଥୀ କୃତକାର୍ଯ୍ୟ ହୋଇଛନ୍ତି । ତାଲିକାର ପ୍ରଥମ ୧୦ ଜଣଙ୍କ ମଧ୍ୟରୁ ଆଦିତ୍ୟ ଶ୍ରୀବାସୁଦେବ ଶୀର୍ଷ ସ୍ଥାନ ଅଧିକାର କରିଥିବାବେଳେ ଓଡ଼ିଶାର ଅନିମେଷ ପ୍ରଧାନ ଦ୍ଵିତୀୟ ରାଙ୍କରେ ଅଛନ୍ତି । ସେହିପରି ଦୋନୁରୁ ଅନନ୍ୟା ରେଡ୍ଡୀ ତୃତୀୟ, ପି.କେ. ସିଦ୍ଧାର୍ଥ ରାମକୁମାର ଚତୁର୍ଥ, ରୋହାନୀ ପଞ୍ଚମ ସ୍ଥାନ ଅଧିକାର କରିଛନ୍ତି ।

## **ବିଜେପି ବିଧାନସଭା ପ୍ରାର୍ଥୀ ତାଲିକା**

ଆସନ୍ତା ସାଧାରଣ ନିର୍ବାଚନ ପାଇଁ ବିଜେପି ଆଜି ଆଉ ୨୧ ଜଣ ବିଧାନସଭା ପ୍ରାର୍ଥୀଙ୍କ ନାମ ଘୋଷଣା କରିଛି । ପ୍ରମୁଖ ପ୍ରାର୍ଥୀଙ୍କ ମଧ୍ୟରେ ରାଉରକେଲାରୁ ପୂର୍ବତନ କେନ୍ଦ୍ରମନ୍ତ୍ରୀ ଦିଲ୍ଲୀପ ରାୟଙ୍କୁ ଟିକଟ ମିଳିଛି । ଲକ୍ଷ୍ମୀପୁରରୁ କୈଳାଶ କୁଲେଶିକା, ଜଗତସିଂହପୁରରୁ ଅମରେନ୍ଦ୍ର ଦାସ ଦଳୀୟ ପ୍ରାର୍ଥୀ ହୋଇଛନ୍ତି । ଅପରପକ୍ଷେ ଦଳ ପ୍ରଥମ ପର୍ଯ୍ୟାୟରେ ଘୋଷଣା କରିଥିବା ୧୧୨ ପ୍ରାର୍ଥୀଙ୍କ ମଧ୍ୟରୁ ୨ ଜଣଙ୍କୁ ପରିବର୍ତ୍ତନ କରିଛି । ରଣପୁରରେ ତାପସ ରଞ୍ଜନ ମାର୍ଥୀଙ୍କ ବଦଳରେ ସୁରମା ପାଢ଼ୀ ପ୍ରାର୍ଥୀ ହୋଇଛନ୍ତି । ପଟ୍ଟାଙ୍ଗୀରେ ଚୈତନ୍ୟ ହତ୍ତାଳଙ୍କ ସ୍ଥାନରେ ଚୈତନ୍ୟ ନନ୍ଦିବାଲିଙ୍କୁ ଟିକଟ ମିଳିଛି । ଦୁଇଟି ପର୍ଯ୍ୟାୟରେ ଦଳ ପକ୍ଷରୁ ଏପର୍ଯ୍ୟନ୍ତ ୧୩୧ ବିଧାନସଭା ଆସନ ପାଇଁ ପ୍ରାର୍ଥୀଙ୍କ ନାମ ଘୋଷଣା କରାଯାଇଛି ।

## ତାରାତାରିଣୀ ପୀଠ-ଗଞ୍ଜାମ

ଗଞ୍ଜାମ ଜିଲ୍ଲାର ପୁରସ୍ତମପୁର ନିକଟ ରତ୍ନଗିରି ପାହାଡ଼ରେ ଅବସ୍ଥିତ ମା' ତାରାତାରିଣୀ ଆଜି ଚତୁର୍ଥ ପାଳି ଚୈତ୍ର ମଙ୍ଗଳବାରରେ ମାଆ ଦୁର୍ଗା ବେଶରେ ଭକ୍ତମାନଙ୍କୁ ଦର୍ଶନ ଦେଇଛନ୍ତି । ମଧ୍ୟରାତ୍ରି ପ୍ରାୟ ସାଢ଼େ ଗୋଟାଏରୁ ମନ୍ଦିର ଦ୍ୱାର ଫିଟାଯାଇ ପରମ୍ପରା ଅନୁଯାୟୀ, ମଙ୍ଗଳ ଆଳତି, ଅବକାଶ, ମାଜଣା, ସିଂଙ୍ଗାର, ଅଭିଷେକ, ବାଳଭୋଗ ଆଦି ନୀତିକାନ୍ତି ସରିବା ପରେ ମାଆ ତାରା-ତାରିଣୀ ଦୁଇ ଭଉଣୀଙ୍କୁ ମା' ଦୁର୍ଗାଙ୍କ ବେଶରେ ସଜା ଯାଇଥିଲା । ସକାଳ ସାଢ଼େ ୪ଟାରେ ସାହାଣମେଲା ହେବା

ପରେ ଲକ୍ଷ୍ୟାଧିକ ଭକ୍ତ, ମାନସିକଧାରୀ ମାଆ ତାରା-ତାରିଣୀଙ୍କୁ ମା' ଦୁର୍ଗାବେଶରେ ଦର୍ଶନ କରିଥିଲେ । ଚୈତ୍ର ମଙ୍ଗଳବାରରେ ରାଜ୍ୟର ଅନ୍ୟାନ୍ୟ ଦେବୀପୀଠ ଗୁଡ଼ିକରେ ଲକ୍ଷ୍ମୀଧୂକ ଭକ୍ତଙ୍କ ସମାଗମ ହୋଇଥିବାରୁ ପୁଲିସ୍ ପକ୍ଷରୁ ବ୍ୟାପକ ସୁରକ୍ଷା ବ୍ୟବସ୍ଥା କରାଯାଇଛି ।

## **ରଥଯାତ୍ରା-ଦ୍ଵିତୀୟ ପ୍ରସ୍ତୁତି ବୈଠକ**

ପୁରୀ ଶ୍ରୀଜଗନ୍ନାଥଙ୍କର ରଥଯାତ୍ରା ପାଇଁ ଆଜି ଦ୍ଵିତୀୟ ପ୍ରସ୍ତୁତି ବୈଠକ ପୂର୍ବାହ୍ନ ୧୧ଟାରେ ପୁରୀ ସର୍କିଟ୍ ହାଉସ୍‌ଠାରେ ଜିଲ୍ଲାପାଳଙ୍କ ଅଧକ୍ଷତାରେ ଅନୁଷ୍ଠିତ ହୋଇଯାଇଛି । ନିର୍ଦ୍ଧାରିତ ସମୟରେ ରଥନିର୍ମାଣ, ଶ୍ରୀଗୁଣ୍ଡିଚା ଦିନ ଠିକ୍ ସମୟରେ ଠାକୁରଙ୍କ ପହଣ୍ଡି, ରଥଚଣା, ଆଇନ୍‌ଶୃଙ୍ଖଳା, ମହାପ୍ରସାଦ ବ୍ୟବସ୍ଥା, ବାହୁଡା, ସୁନାବେଶ, ନିଳାଦ୍ରୀବିଜେ ଆଦି ପ୍ରସଙ୍ଗ ଉପରେ ଆଜିର ବୈଠକରେ ଆଲୋଚନା ହୋଇଥିଲା ।

## **ଷ୍ଟଙ୍ଗରୁମ୍ ସୁରକ୍ଷା ସମୀକ୍ଷା କଲେ ଏସପି**

ନୟାଗଡ଼ ଏସପି ରାହୁଲ ଜୈନ, ବରିଷ୍ଠ ପୁଲିସ୍ ଅଧିକାରୀ, କେନ୍ଦ୍ରୀୟ ସୁରକ୍ଷା ବଳ ଅଧିକାରୀ ନୟାଗଡ଼ ସ୍ଵୟଂଶାସିତ ମହାବିଦ୍ୟାଳୟରେ କରାଯାଇଥିବା ଷ୍ଟଙ୍ଗରୁମ୍ ସୁରକ୍ଷା ସମ୍ପର୍କିତ ସମୀକ୍ଷା କରିଛନ୍ତି । ସିସିଟିଭି ବ୍ୟବସ୍ଥା, ପାରିପାର୍ଶ୍ଵିକ ଅବସ୍ଥା, ନିର୍ବାଚନ ପରେ ଗଣତି ହେବାକୁ ଥିବା କୋଠରି ପରିଦର୍ଶନ କରିବା ସହ ସ୍ଥିତି ଯାଞ୍ଚ କରିଛନ୍ତି । ସଦ୍‌ଭାବନା

ସଭାଗୃହରେ ଜିଲ୍ଲାପାଳ ସ୍ୱାଧେବ ସିଂଙ୍କ ଅଧକ୍ଷତାରେ ସୁରକ୍ଷା ସମ୍ପର୍କିତ ଏକ ବୈଠକ ଅନୁଷ୍ଠିତ ହୋଇଥିବା ସୂଚନା ମିଳିଛି । ଜିଲ୍ଲାପାଳ ତଥା ଜିଲ୍ଲା ନିର୍ବାଚନ ଅଧିକାରୀଙ୍କ ସମେତ ଜିଲ୍ଲାର ବରିଷ୍ଠ ପ୍ରଶାସନିକ ଅଧିକାରୀମାନେ ଉପସ୍ଥିତ ରହି କିଭଳି ଶାନ୍ତିଶୃଙ୍ଖଳାର ସହ ନିର୍ବାଚନ ପରିଚାଳନା କରାଯିବ ତାହା ଉପରେ ଆଲୋଚନା କରିଛନ୍ତି ।

## ଦୁର୍ଘଟଣା

ଯାଜପୁର ଜିଲ୍ଲା ବାରବାଟୀ ନିକଟରେ ଓଭରକ୍ରିଜ୍ ବସ୍ ଦୁର୍ଘଟଣାରେ ଗତକାଳି ପ୍ରାଣ ହରାଇଥିବା ୫ ଜଣଙ୍କ ମଧ୍ୟରୁ ଆଜି ଚତୁର୍ଥ ମୃତ ବ୍ୟକ୍ତିଙ୍କ ପରିଚୟ ମିଳିଛି । ମୃତକ ଜଣକ ମେଦିନାପୁର ଅଞ୍ଚଳର ମନୋଜ ଘୋଷ ବୋଲି ଡାକ୍ତରଖାନା ପକ୍ଷରୁ ସୂଚନା ମିଳିଛି । ଗୁରୁତର ଆହତ ହୋଇଥିବା ୪୦ ଜଣ ଯାତ୍ରୀଙ୍କର କଟକ ବଡ଼ ଡାକ୍ତରଖାନାରେ ଚିକିତ୍ସା ଚାଲିଛି ।

ଏହି ଘଟଣାରେ ଗତକାଳି ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଶୋକପ୍ରକାଶ କରିବା ସହିତ ମୃତ ଯାତ୍ରୀଙ୍କର ପରିବାରକୁ ଗାଳକ୍ଷ ଟଙ୍କା ଲେଖାଏଁ ଅନୁକମ୍ପା ରାଶି ଘୋଷଣା କରିବା ସହ ଆହତମାନଙ୍କୁ ମାଗଣା ଚିକିତ୍ସା ଯୋଗାଇଦେବାଲାଗି ନିର୍ଦ୍ଦେଶ ଦେଇଛନ୍ତି ।

ସୂଚନାଯୋଗ୍ୟ ଗତକାଳି ସଂଧ୍ୟାରେ ଧର୍ମଶାଳା ଥାନା ଅନ୍ତର୍ଗତ ବାରବାଟୀ ବଜାର ନିକଟରେ ଗତ ସଂଧ୍ୟାରେ ପୁରୀରୁ କଲିକତା ଅଭିମୁଖେ

ଯାଉଥିବା ଏକ ଘରୋଇ ବସ୍ ଭାରସାମ୍ୟ ହରାଇ ୨୫ ଫୁଟ ଓଭରଦ୍ରିଜ୍ ଉପରୁ ତଳକୁ ଖସି ପଡ଼ିଥିଲା ।

## ତୁଟି ସଂଶୋଧନ ବୋର୍ଡ଼

ମାଟ୍ରିକ ପରୀକ୍ଷା ସାର୍ଟିଫିକେଟ୍ ପ୍ରସ୍ତୁତି ପୂର୍ବରୁ ପରୀକ୍ଷାର୍ଥୀମାନଙ୍କର ନାମ, ପିତା-ମାତାଙ୍କ ନାମ, ଜନ୍ମତାରିଖ ଆଦି ତଥ୍ୟର ତୁଟି ସଂଶୋଧନ କରାଇବା ନେଇ ଆଜି ଆଉ ଗୋଟିଏ ଦିନ ବୃଦ୍ଧି କରାଯାଇଛି ବୋଲି ମାଧ୍ୟମିକ ଶିକ୍ଷା ପରିଷଦ ବୋର୍ଡ଼ ପକ୍ଷରୁ କୁହାଯାଇଛି । ସ୍କୁଲର ପ୍ରଧାନଶିକ୍ଷକମାନେ ପରୀକ୍ଷାର୍ଥୀମାନଙ୍କର ତଥ୍ୟକୁ ବୋର୍ଡ଼ କାର୍ଯ୍ୟାଳୟରେ ଖୋଲାଯାଇଥିବା ତୁଟି ସଂଶୋଧନ କ୍ୟାମ୍ପରେ ଦାଖଲ କରିପାରିବେ ବୋଲି ଜିଲ୍ଲା ଶିକ୍ଷାଧିକାରୀମାନଙ୍କୁ କୁହାଯିବା ସହିତ ବୋର୍ଡ଼ ତରଫରୁ ବିଜ୍ଞପ୍ତି ବାହାରିଛି ।

## ନିର୍ବାଚନ-ଓ୍ଵେବ୍‌ସାଇଟ୍

ଜନସାଧାରଣଙ୍କୁ ସହଜରେ ନିର୍ବାଚନ ସମ୍ପର୍କିତ ତଥ୍ୟ ଯୋଗାଇଦେବା ଉଦ୍ଦେଶ୍ୟରେ ରାଜ୍ୟ ମୁଖ୍ୟ ନିର୍ବାଚନ ଅଧିକାରୀଙ୍କ ଓ୍ଵେବ୍‌ସାଇଟ୍ ରୂପାନ୍ତରୀକରଣ କରାଯାଇଛି । ଏହାକୁ ଲୋକାର୍ପଣ କରି ମୁଖ୍ୟ ନିର୍ବାଚନ ଅଧିକାରୀ ନିକୁଞ୍ଜା ବିହାରୀ ଧଳ କହିଛନ୍ତି, ଏହି ଓ୍ଵେବ୍‌ସାଇଟ୍ ମୁକ୍ତ, ସ୍ଵଚ୍ଛ ଅବାଧ ଓ ନିରପେକ୍ଷ ନିର୍ବାଚନ ଲକ୍ଷ୍ୟରେ ମାଇଲ୍‌ଷ୍ଟୁଣ୍ଟ ସାବ୍ୟସ୍ତ ହେବ ।

ଭୋଟରମାନେ ଏହି ଓ୍ଵେବ୍‌ସାଇଟ୍‌ରୁ ଭୋଟରତାଲିକା, ଅନୁଲାଇନ୍ ଆବେଦନ, ଭୋଟର ତାଲିକାରେ ନାମ ଖୋଜିବା, ବୁଥ୍ ତାଲିକା, ଲୋକସଭା-ବିଧାନସଭା କ୍ଷେତ୍ର ଏବଂ ପୂର୍ବ ନିର୍ବାଚନ ସମ୍ପର୍କିତ ସମସ୍ତ ତଥ୍ୟ ଜାଣିପାରିବେ ।

## ନିର୍ବାଚନ ସଚେତନତା

ଆସନ୍ତା ସାଧାରଣ ନିର୍ବାଚନରେ ଭୋଟରମାନେ ସଚେତନ ହୋଇ ମତଦାନ କେନ୍ଦ୍ରକୁ କିପରି ଅଧିକ ସଂଖ୍ୟାରେ ଆସିବେ, ସେଥିନିମନ୍ତେ ସରକାରଙ୍କ ପକ୍ଷରୁ ବିଭିନ୍ନ ଉଦ୍ୟମ କରାଯାଉଛି । ଏହି ଉପଲକ୍ଷେ ଜିଲ୍ଲାସ୍ତରରେ ଓଡ଼ିଶା ଆଦର୍ଶ ବିଦ୍ୟାଳୟର ଛାତ୍ରଛାତ୍ରୀମାନଙ୍କୁ ନେଇ କୁଇଜ୍ ଓ ଡିବେଟ୍ ପ୍ରତିଯୋଗିତା ବ୍ରଜେନ୍ଦ୍ର ଉଚ୍ଚ ବିଦ୍ୟାଳୟଠାରେ ଅନୁଷ୍ଠିତ ହୋଇଥିଲା । ଜିଲ୍ଲାପାଳ ସ୍ଵଧାଦେବ ସିଂ ମୁଖ୍ୟଅତିଥି ଭାବେ ଯୋଗଦେଇ ଛାତ୍ରଛାତ୍ରୀମାନଙ୍କୁ ପୁରସ୍କୃତ କରିଥିଲେ ।

## ନିଅଣ୍ଟିଆ ବର୍ଷା

ଚଳିତବର୍ଷ ରାଜ୍ୟରେ ନିଅଣ୍ଟିଆ ବର୍ଷା ସମ୍ଭାବନା ରହିଛି । ଭାରତୀୟ ପାଣିପାଗ ବିଭାଗର ଆକଳନ ଅନୁଯାୟୀ ଉପକୂଳ ଓଡ଼ିଶାରେ ନିଅଣ୍ଟିଆ ବର୍ଷା ହେବାକୁ ଥିବାବେଳେ ଆଭ୍ୟନ୍ତରୀଣ ଜିଲ୍ଲା ଗୁଡ଼ିକରେ ସ୍ଵଭାବିକ କିମ୍ବା ତା’ଠାରୁ ଅଧିକ ବର୍ଷା ହେବ ବୋଲି କୁହାଯାଇଛି । ସାରା ଦେଶରେ



୧୦୬ ପ୍ରତିଶତ ବର୍ଷା ସମ୍ଭାବନା ରହିଥିବାବେଳେ ମୌସୁମୀବାୟୁ ଆଗମନର ଦ୍ୱିତୀୟାର୍ଦ୍ଧରେ ଲା-ନିନା ପ୍ରଭାବରେ ଦେଶରେ ଅଧିକ ବର୍ଷା ହେବା ନେଇ ଆକଳନ କରାଯାଇଛି ।

## ତାପମାତ୍ରା

ରାଜ୍ୟରେ ପ୍ରବଳ ଗ୍ରୀଷ୍ମପ୍ରବାହ ଜାରି ରହିଛି । ଅସହ୍ୟ ଗରମ ସାଙ୍ଗକୁ ଗୁଲୁଗୁଲିରେ ଅସ୍ତବ୍ୟସ୍ତ ହୋଇପଡ଼ିଛି ଜନଜୀବନ । ଆଜି ଅପରାହ୍ଣ ସାଢ଼େ ଦୁଇଟା ସୁଦ୍ଧା ରାଜ୍ୟର ୬ଟି ସ୍ଥାନରେ ତାପମାତ୍ରା ୪୦ ଡିଗ୍ରୀ ଉପରେ ରହିଛି । ଭୁବନେଶ୍ୱରରେ ସର୍ବାଧିକ ତାପମାତ୍ରା ୪୧ ଦଶମିକ ୯ ଡିଗ୍ରୀ ସେଲ୍‌ସିୟସ୍ ଥିବା ରେକର୍ଡ କରାଯାଇଛି । ସେହିପରି ଏହି ସମୟ ମଧ୍ୟରେ ଚାନ୍ଦବାଲିରେ ୪୧ ଦଶମିକ ୬, ଝାରସୁଗୁଡ଼ାରେ ୪୧ ଦଶମିକ ୪, ବାଲେଶ୍ୱରରେ ୪୦ ଦଶମିକ ୫, ସମ୍ବଲପୁରରେ ୪୦ ଦଶମିକ ୩ ଏବଂ କେନ୍ଦୁଝରରେ ତାପମାତ୍ରା ୪୦ ଡିଗ୍ରୀ ସେଲ୍‌ସିୟସ୍ ଥିବା ରେକର୍ଡ ହୋଇଛି । ଆଜି ଅପରାହ୍ଣରେ ମୟୂରଭଞ୍ଜ, କେନ୍ଦୁଝର, ବାଲେଶ୍ୱର ଓ ଭଦ୍ରକ ଜିଲ୍ଲାରେ କାଳବୈଶାଖୀ ସମ୍ଭାବନା ରହିଛି ବୋଲି ଭୁବନେଶ୍ୱର ଆଞ୍ଚଳିକ ପାଣିପାଗ କେନ୍ଦ୍ର ପୂର୍ବାନୁମାନ କରିଛି ।

ଅନ୍ୟପକ୍ଷରେ ଆଗାମୀ ୫ ଦିନ ପର୍ଯ୍ୟନ୍ତ ରାଜ୍ୟରେ ଏଭଳି ଗ୍ରୀଷ୍ମପ୍ରବାହ ଜାରି ରହିବା ନେଇ ପାଣିପାଗ ବିଜ୍ଞାନ କେନ୍ଦ୍ର ପକ୍ଷରୁ ସତର୍କ ସୂଚନା ଜାରି କରାଯାଇଛି ।

# ପ୍ରଧାନଶିକ୍ଷକ ପାଠ ପଢ଼ାଇବେ

ରାଜ୍ୟର ସ୍କୁଲଗୁଡ଼ିକରେ ଗୁଣାତ୍ମକ ଶିକ୍ଷା ଦେବାପାଇଁ ବିଦ୍ୟାଳୟ ଓ ଗଣଶିକ୍ଷା ବିଭାଗ ପକ୍ଷରୁ ପ୍ରଧାନଶିକ୍ଷକ ମାନଙ୍କୁ ପ୍ରତ୍ୟେକ ଦିନ ଦୁଇଟି କ୍ଲାସ୍ ପଢ଼ାଇବା ପାଇଁ ବିଦ୍ୟାଳୟ ଓ ଗଣଶିକ୍ଷା ବିଭାଗ ପକ୍ଷରୁ ନିର୍ଦ୍ଦେଶ ଦିଆଯାଇଛି । ସ୍କୁଲରେ ଅଭିଜ୍ଞ ଶିକ୍ଷକ ଥିବାସତ୍ତ୍ୱେ ଠିକ୍ ଭାବେ ପାଠ ପଢ଼ାଯାଉନଥିବା ଅଭିଯୋଗ ଆସିବା ପରେ ଗଣଶିକ୍ଷା ବିଭାଗ ପକ୍ଷରୁ ଏହି ପଦକ୍ଷେପ ନିଆଯାଇଛି ।